



కమ్మ తెమ్మర

అటు నన్నాయి మేళంలో వినతాసుతవాహనుడై కాంచీ వరదుడు బయ
 లేరు తుండగా, యిటు రికాబులో కాలుపెట్టి, కళ్ళాన్ని బిగపట్టి, చివా
 లున పైకెగిరి, గుర్రంపైన కూర్చున్నాడు శేషాద్రి. మున్నెన్నడూ చేసి
 చూడని పని! శేషాద్రి కాస్తా తబ్బిబ్బు పడిన మాట నిజం, కానీ అది
 తొట్టుబాటుకి సమయం కాదని శేషాద్రికి తెలుసు. వెయ్యి కళ్ళు తనవైపు
 వరకాయించి చూస్తున్నాయి. తనలోని ప్రతి కదలికకూ ఎక్కడలేని
 ప్రాధాన్యం వచ్చిపడిన ఈ విచిత్ర పరిస్థితిలో తనెంత జాగ్రత్తగా వుండ
 గలిగితే అంత మంచిది....

సర్దుకుని చక్కగా కూర్చున్నాడు శేషాద్రి. వీలున్నంతలో తీవి
 గానే కూర్చోగలిగా మన్న నమ్మకం కలిగిన తరువాత, అత డొకసారి
 తన చుట్టూరా కలయ పరికించాడు. ఎట్టెదుట మేళం మ్రోగుతోంది. ఆ
 మేళంలో ప్రత్యేకించి చెప్పకోదగిన ముఖ్యాంశం డోలు. మేలు మేలు!
 అది డోలు కాదు—శివతాండవాన్ని చూస్తూ పరవళుడై తలాడిస్తున్న నంది
 కేశ్వరుడి గంగడోలు! మెడలోని బంగారపు గొలుసు జిగేల్ జిగేల్మని
 మెరుస్తుండగా, పైకెగిరి, పాయలుగా చీలి, సుళ్ళు తిరిగి రకరకాలుగా
 రోజుకుంటూ గిరజాలు పున్నమనాటి సముద్ర తరంగాల్లా కల్లోల పడు
 తుండగా ఆ డోలు వాద్యగాడు మనసిచ్చి, లాలించి బుజ్జగించి బుగ్గలు
 చుంబించి, అంతలో మూతి బిగించి, నుదురు చిట్లించి పెడముఖంపెట్టి
 సాధించి, చిట్టచివరకు ఉపాయాంతరం లేక దాసోహ మన్నట్టుగా తల
 వంచి పెళ్ళాన్ని ఏలుకోడంలో వున్న వెయ్యి ఒడుపుల్ని తన వాద్య విద్య
 మూలంగానే విశదీకరిస్తున్నాడు. ఒక్కమ్మడిగా పెళ్ళికొడుకును అభిషే

కించవలసిన చూపుల్ని తనవైపుకు మళ్ళించు కుంటున్నందుకు డోలు వాద్య గాడి పైన కోప్పడుతూ, అతడు ముక్తాయింపులు ముగించగానే నాద స్వరాలు పైకెత్తి, శేషాద్రిని నిర్దేశించి 'అందరూ ఈవైపే చూడాలి! ఇతడే పెళ్ళికొడుకు' అని మేళగాళ్ళ హెచ్చరికలు ధ్వనిస్తున్నాయి. మేళం చుట్టూ నిల్చుని సంగీత రసాస్వాదనలో ఒళ్ళు మరచిన రసికులు కొందరు తమకు తలా ఒక డోలూ, నాదస్వరమూ లేని కొరతకు చిటికెలు వేయడం మూలంగా, తల పంకించడం మూలంగా సర్దుబాటు చేసుకుంటున్నారు. పెళ్ళి కుమారుడి వెనుక వైపున పట్టు చీరలు కట్టుకున్న పెద్ద ముత్తయిదువుల దగ్గరినుంచీ, పరికిణీలు కట్టి ఓణీలు వేసుకున్న కన్నెపడుచుల వరకూ వివిధ వయోరూపలావణ్యాలతో ఒప్పారుతున్న తన్వంగులు ఈ వూరేగింపునే గాడు, ధరిత్రి చరిత్రను సైతం ముందుకు నడిపిస్తున్నది మేమే నన్నంత దీమాతో. మత్తేభాలతో పోటీ పడుతూ, మరాళాలకు సవాళ్ళు విసురుతూ అడుగులు కదిలిస్తున్నారు....

దొంగ చూపులతో తన వైపోసారి చూచుకున్నాడు శేషాద్రి. ఫరవాలేదు! తను గూడా ఏమంత నాసి రకం పెళ్ళికొడుకులా లేడు. చెంగులు జీరాడుతున్న పంచకట్టు. మినమిన లాడుతున్న సిల్కులాల్చీ. కుడిభుజం పైనుంచి క్రిందికి తీసి ఎడమ వైపున ముడివేసిన పట్టు సెల్లా. మెడలో పుష్పహారం! తనకేం, లక్షణంగా ఉన్నాడు. ఈ పోజులో తనను పోటో తీస్తే, ఆ పోటోలో తను పుర వీధుల్లో వూరేగుతున్న పిన్నపాశె గాడిలా ఉంటాడు!

శేషాద్రి మళ్ళీ తల పైకెత్తాడు. బారులు తీర్చి నిల్చున్న మంటి మిద్దెల మధ్య పెట్రోమాక్సు లైట్ల వెలుగు వెల్లువల్లో పెళ్ళి వూరేగింపు పూల తెప్పలా సాగిపోతోంది.

శేషాద్రి పెదవులపైన లీలగా ఓ చిరునవ్వు తటిల్లతలా మెరిసి తటాలున మాయమైంది. ఇదేదో నడిమంతరపు సిరిలా ఉంది.

కాకపోతే ఒకరోజు రాచరికంలాంటి దనుకోవచ్చు. మూడు ముళ్ళుపడి ముహూర్తం ముగిసేదాకా తనకు రాజ మర్యాదలు జరుగుతాయి. పోడశోపచారాలు సమకూరుతాయి. కోరితే కొండమీది కోతై నా క్రిందికి

దిగివస్తుంది. ఒరే శేషాద్రీ అంటూ చనువుగా కొందరు, ఇదిగో నాయనా శేషా అంటూ ముద్దుగా కొందరు, ఇంకా రకరకాల వావి వరుసలతో మరి కొందరు—వీళ్ళందరూ తనను పీటలపైన కూర్చోబెట్టి సంసార సామ్రాజ్యానికి యౌవరాజ్య పట్టాభిషేకం కట్టి, ఎవరి దారిన వాళ్ళు చక్కా వెళ్ళిపోతారు!

అంతవరకూ టాగానే ఉంది. కానీ ఆ తరువాత?

అర్ధాంగి అనుకూలవతి అయితే సంసారం స్వర్గ సుఖాలకు ఆవాస మవుతుంది. కానైతే అందుకు ప్రతికూలంగా జరగదని మాత్రం పూచీ వీముంది?

అందుకే మరి ఎవడో లోకజ్ఞుడు వివాహాన్ని లాటరీతో ఉపమించాడు.

శేషాద్రీ విషయంలో లోకోక్తి అక్షరాలా నిజమనిపిస్తుంది. ఎందు కంటే పెళ్ళిచూపుల మిషతోనై నా అత డొకసారి తన జీవితంతో పాలు పంచుకోనున్న అమ్మాయిని చూచే అవకాశాన్ని గోల్పోయాడు. పార్సెలు అంద చందాలనుబట్టి అందులోని వస్తువు ఎలాంటిదో తెలుసుకోడానికి ప్రయత్నించడం శుద్ధ తెలివి తక్కువనుకున్నాడు. లౌకిక జ్ఞానానికి సంబంధించి నంతవరకూ తనకంటే ఏడాకులు ఎక్కువగా చదివిన తల్లి ఈ సంబంధం పట్ల మొగ్గు చూపింది గనుక, తాను ప్రత్యేకంగా అమ్మాయిని చూడవలసిన అవసరంలేదనీ, ఆ సంబంధం తనకు ముమ్మాటికీ నచ్చి నట్టేననీ నిక్కచ్చిగా తేల్చి చెప్పేశాడు.

“హావురా శేషాద్రీ! నువ్వెంతవాడి వయ్యావురా నాయనా! అంతా నా యిష్ట ప్రకారమే జరిగితే ఆ తరువాత నీ పెళ్లానికి అత్త పోరుండదనే గదూ నీ పథకం!” అంటూ విస్తుపోయింది పార్వతమ్మ.

“మరి నేను పుట్టింది ఎవరి కడుపులోనే అమ్మా!” అన్నాడు నవ్వుతూ శేషాద్రీ.

సన్నాయి మేళంలో సాటిలేని రీతిగా కల నిజమై మీది కెంతో హాయిగా కోరిక తీరుతుండగా జాగ్రత్తగా గుర్రం దిగి నాలు గడుగులు

ముందుకు వేసిన శేషాద్రి 'కుడికాలు, కుడికాలు' అంటూ వెనుకవైపు నుంచి వినవచ్చిన కేకను విని హఠాత్తుగా ఆగిపోయాడు.

ఆగిపోయిన శేషాద్రి తన కుడికాలు నొకసారి జాడించి చూచు కున్నాడు గూడా! అది పదిలంగానే ఉంది.

“అది కాదురా శేషాద్రి! మొదట కుడికాలు పెట్టాలి” అంటూ ఓ ముసలాయన ముందు కొచ్చాడు.

“ఓహో అదా! చంపేశావుపో బాబాయ్....” అన్నాడు శేషాద్రి.

“శుభమా అని పెళ్ళి చేసుకుంటూ అదేం మాటరా నాన్నా! రక్షించావుపో అనాలి....” అన్నాడు శేషాద్రి బాబాయి.

ఒకటి రెండు క్షణాలపాటు ఆ మాట నిజమే కాబోలు ననుకున్నాడు శేషాద్రి. సమయానికి ఆపద్బాంధవుడిలా బాబాయి హెచ్చరించాడు కాబట్టి సరిపోయింది గానీ లేకుంటే ఏమై ఉండేది? మనిషి కున్నవి రెండంటే రెండే పాదాలు గనుక, వాటిలో ఏదో ఒకటి కదిలించకపోతే నడకసాగదు గనుక తను ఎడమ పాదం మోసినా మోపి ఉండవచ్చు. మోపితే ఏమై ఉండేది? ఈ ప్రశ్నకు స్పష్టమైన సమాధానం లభించదు. లేదంటే అనుమానానికి జవాబుగా వెయ్యి అనుమానాలు స్ఫురిస్తాయి.

శేషాద్రికి చాదస్తా లంటే గిట్టవు. ఉదయం లేచింది మొదలు, రాత్రి పడుకునే వరకు అడుగడుగునా ప్రతి కార్యకలాపానికి ఎదురయ్యే మూఢవిశ్వాసాలను జాతి జీవనంలో నుంచే పెకలించి వేయాలని శేషాద్రి కలలు కనేవాడు. అవకాశం దొరికినప్పుడు సభల్లో ఉపన్యసించేవాడు గూడా!

మాటలు కోటలు దాటుతాయి కానీ కాళ్లు గడపదాటవంటారు. ఆమాట శుద్ధ అబద్ధం. ఎందుకంటే శేషాద్రి కాళ్లు అవలీలగా గడపను దాటేశాయి. ఆ దాటడంలో ప్రయత్న పూర్వకంగా నై తేనేమి అప్రయత్నంగా నై తేనేమి మొట్టమొదట అతని కుడిపాదమే మామగారింటిని పావనం జేసింది,

పచ్చివాసనలు వీస్తున్న పచ్చని కొబ్బరి మట్టల పందిరి క్రిందనుంచీ నడిచివెళ్ళి, నట్టింట్లో తనకోసం పరిచిన చాపపైన కూర్చున్నాడు శేషాద్రి.

పనుల తొందర మూలంగా అంతవరకూ పెళ్ళికొడుకును చూడలేకపోయిన ఆడ పెళ్ళివారు ఒక్కపెట్టు శేషాద్రి చుట్టూ మూగిపోయారు. వీధిలోనుంచీ పందిరి క్రిందికి వినవచ్చిన వాద్యఘోష తాకిడికి, చాపలపైన పడుకుని నిద్ర పోతున్న పసికుంకలు ఉలికిపడి లేచి కూచుని రాగాలాపన ప్రారంభించేశారు, శేషాద్రి కూర్చున్నచోట గాలి కదలడంలేదు. కనిపించిన ప్రతి ముఖమూ కొత్త ముఖం కావడంవల్ల నై తేనేమి, అందరూ తనవైపు పరిశీలనగా చూస్తుండడంవల్ల నై తేనేమి శేషాద్రి మానసికంగా గూడా ఉక్కిరిబిక్కిరై పోసాగాడు.

నిమిషాలు దొర్లిపోతున్నాయి, అక్కడ తనెంత సేపలా నిశ్చలంగా కూర్చోవాలో శేషాద్రికి తెలిసి రావడంలేదు. ఎంతగా తను నిర్లిప్తంగా ఉండడానికి ప్రయత్నించినా, సుముహూర్తం దగ్గరించిన కొద్దీ తన పని ముళ్ళపైన కూర్చున్నట్టుంది. పెళ్ళికూతురు కనిపించేదాకా తన పరిస్థితి యిలాగే ఉంటుందేమో! ఐనా తొందరపడి లాభమేముంది? దీక్ష విధి సాంగోపాంగంగా పరిపూర్తి అయితే కానీ యిష్టదేవత ప్రత్యక్షంగాడు.

గడియారం చూచుకున్నాడు శేషాద్రి, గంట పది కావస్తోంది.

పదిన్నరకల్లా భోజనాలు వడ్డించేశారు. చివరి పంక్తి లేచేసరికి పన్నెండు దాటింది.

భోజనానంతరం భుక్తాయాసమైనా తీరక మునుపే శేషాద్రిని తీసుకెళ్ళి నలుగులకు కూర్చోబెట్టారు. చెంపలకూ, చేతులకూ గంధంపూసి, పన్నీటి జల్లులో ముంచి లేవనెత్తారు. చల్లచల్లగా చలిగాలి వీస్తున్న ఆ అర్ధరాత్రి సమయాన ఈ నలుగుల తతంగం శేషాద్రి కేమంత సుఖావహంగా లేదు. ఐనా అతడు పెదవి కదపకుండా, కదలని పెదవిపైన మందహాసం చెదరకుండా అక్కడ తన పాత్రను సక్రమంగానే నిర్వహించాడు.

చివరకు అభ్యంగనాలు గూడా ముగిశాయి. పట్టు పంచ గట్టుకుని, నడుముకు ఉత్తరీయం బిగించిన పురోహితుడు ముక్కాలి పీటపైన కలశస్థాపనచేసి వివాహ కార్యక్రమానికి నాంది వాచకాలు చదువుతున్నాడు. రాత్రంతా నిద్రలేక స్వల్పంగా ఎరుపెక్కిన కళ్ళతో శేషాద్రి పెళ్ళి పీటపైన

కూర్చున్నాడు. నందడి చేయవలసిన కుర్రకారంతా నిద్రలో ఉండడంవల్ల పందిరి క్రింద వాతావరణం ప్రశాంతంగా ఉంది. నిరీక్షణా ప్రబంధంలో అంతిమాశ్వాసంలో ఉన్న శేషాద్రికి జరుతున్న ప్రతిక్షణమూ తన ఓర్పును పరీక్షిస్తున్న మహాయుగంలాగానే భాసిస్తోంది.

తల వంచుకుని కూర్చున్నాడు శేషాద్రి. పందిరిలో ఏవైపునుంచో గాని మనుషులు లేస్తున్నట్టు, లేచి ఎవరికో దారి చేస్తున్నట్టు సన్నగా అలికిడి వినవచ్చిందతనికి! తటాలున తల పైకెత్తాడు శేషాద్రి. ముత్తయిదువ ఒక్కర్లు దారి జూపుతుండగా, కన్నెపడుచు ఒక్కతే ముందుకు నడిపిస్తుండగా పెళ్ళికూతురు మెల్లమెల్లగా పీటలవైపు సాగివస్తోంది.

ఒకటి.... రెండు.... మూడు.... శేషాద్రికి ఆ మూడు క్షణాలపాటు అనిమిషత్వం సిద్ధించింది.

ఆమె పొడుగరి కాదు. అలాగని పొట్టిగా, బొద్దుగా లేదు. రెప రెపలాడుతున్న పట్టుచీరలో ఆమె ఉత్సవానికి బయల్దేరిన దేవీ విగ్రహంలా ఉంది. శరీరచ్ఛాయ అచ్చమైన ఎరుపు గాదు. గులాబీ రేకుకు మల్లె తెలుపు కలిసిన ఎరుపు. కాటుక రేఖల మధ్య అరవిచ్చుకున్న కలువ పువ్వుల్లాంటి కళ్ళు. ఆ కళ్ళల్లో ప్రసంచమంటే ఏమిటో ఈమెకు తెలియ దేమో ననిపించే అమాయకత్వం! శేషాద్రి ఆశ్చర్యపడ్డాడు—లోకజ్ఞతకు కాణాచిలాంటి తన తల్లి ఏమిచూచి ఈమెను తన కోడలుగా వరించింది?

శేషాద్రి జాలిపడ్డాడు గూడా! ఈ అమ్మాయిని గనుక యింతకు మునుపే చూచివుంటే తనీ పెళ్ళికి సమ్మతించేవాడు కాడేమో! అందం చాలక కాదు! అద్దాల బీరువాలో పదిలంగా ఉంచుకుని కనుల విందుగా చూచి ఆనందింప దగిన అందమైన వస్తువును నేలపైకి గిరవా పెట్టడం తనకు మనస్కరించదు. బొమ్మ పెండ్లిండ్లకు పోనొల్లనని బిడియపడే బాల ఎక్కడ? రణరంగ మెక్కడ? స్నిగ్ధ సుందరమైన ఈ లావణ్యం గృహకృత్యాల అలజడిలో బడలిపోవడం తను చూడలేడు. అంతగా కాదూ కూడ దీ అమ్మాయినే చేబట్టాలని తల్లితోబాటు తనహృదయం కూడా పట్టుబట్టివుంటే, అప్పుడు సైతం తను తొందరపడేవాడు గాదు. నాలు

గేళ్ళపాటు ఓపిక పట్టమని నచ్చజెప్పి—ఆ వ్యవధిలో కుటుంబ జీవితానికి సంబంధించిన పాఠాలను శ్రద్ధగా అధ్యయనం చేయవలసిందని తనే అమ్మాయికి సలహా యిప్పించి వుండేవాడు:

ఆకుల గుబురులో అణగిమణిగి వున్న పుష్పగుచ్ఛంలా పెళ్ళి కూతురు పీటపై న ఒడిగి కూర్చుంది. శేషాద్రి ఓరకంటి చూపులు బారులు కట్టిన తుమ్మెదలై ఆ కన్నెపడుచు ముఖ సౌందర్యాన్ని గ్రోలడానికి ఉరకలు వేస్తున్నాయి. శేషాద్రి తనలో తానే నవ్వుకున్నాడు—పెద్దలు చెప్పడానికి కేమి! వాళ్ళు పెక్కు సూక్తులను నొక్కి వక్కాణించారు. వాటిలో రూపం కన్నా గుణం ప్రధానమన్నది ఒకటి! కానీ మున్ముందుగా కళ్ళ ఎదుట ప్రత్యక్షమయ్యే రూపాన్ని గురించి పట్టించుకోకపోవడం మానవుడి స్వభావంగాదు. మాటా పాటా, నవ్వా నడకా, సిగ్గూ, చిరుకోపమూలాంటి వెయ్యి హంగులున్నాయి రూపానికి! ఇన్ని దారాలు పెనవేసి పేనిన త్రాళ్ళతో వూగే శృంగారడోల రూపసౌందర్యం!

కానీ నృప్తిలో అందమైన ప్రతిదీ అభిలషింపదగినదిగా వుండటం లేదు. చూపులకేగానీ మేపులకు పనికిరాని పళ్ళెన్ని లేవు! కళ్ళకు కమనీ యంగా కనిపించి, దగ్గిరికి రాగానే ముక్కులు మూసుకోవలసిన పువ్వు లెన్ని లేవు! వెయ్యిరేకుల జలజానికున్న అందంతో పోల్చి చూస్తే, మల్లె మొగ్గ ఏపాటిది? ఐతేనేం; మల్లె మొగ్గ కమ్మని తావికి కాణాచి. దాంబిక ప్రవృత్తికి నిలయంలాంటి తామరపువ్వును తలలో పెట్టుకునేవారు లేరు. పూజావిధుల కది సుతరామూ పనికిరాదు. తరుణులు తలదాల్చడానికై నా, పరమేశ్వరుడి పాదసేవకై నా పువకరిస్తున్నవి నిరాడంబరతకు, వినమ్రతకు నెలవులైన మల్లె మొగ్గలే! అందుకే మరి, అందచందాల కంటే ఆత్మ సౌందర్యం ముఖ్యమంటారు.

గొలుసుకట్టులా సాగిపోతున్న శేషాద్రి ఆలోచనా స్రవంతి యిక్కడ మలుపు తిరిగింది. తనను పెళ్ళికొడుకును చేసి సాగనంపుతూ కళ్ళ నీళ్ళు పెట్టుకున్న తల్లి ఆకృతి అతడి మనోపలకంపైన నిలిచింది. కుమారుడి పెళ్ళి తల్లికి ఆనందహేతువు. ఐతే మంచి సంగీతంలో అపశ్రుతిలా ఈ

కన్నీరెందుకు? బహుశా కారణం ఒకటిగావచ్చు—కుమారుడి పెళ్ళికావడమంటే అతడిపట్ల తనకున్న బాధ్యతలు పెక్కింటిని తల్లి కోడలికి అప్పజెప్పడమన్నమాట! ఆ బాధ్యతల్ని కోడలు ఎంతవరకూ సక్రమంగా నిర్వర్తించగలదన్న ప్రశ్నకు కాలమే జవాబు తేల్చి చెప్పవలసి ఉంటుంది. ఈ విషయానికి సంబంధించి లోకులు ఒకమాట చెబుతుంటారు. భర్త ఇంటికి తిరిగి రాగానే పెళ్ళాం వీపు చూస్తుందట! అదే తల్లి అయితే కుమారుడి కడుపు చూస్తుందట! భార్య కన్నెప్పుడు భర్త సంపాదన మీద! తల్లికి అనుక్షణమూ కుమారుడి అవసరాలపట్ల ధ్యాస. తల్లి కుమారుడు సంతోషంగా వున్నాడా, లేదా అని గమనిస్తుంది. భార్య భర్త తనను సంతోష పెడుతున్నాడా లేదా అని వితర్కిస్తుంది. 'కార్యేషు దాసీ, కరణేషు మంత్రి—' అంటూ భర్తహారి సహధర్మిణీ కుండవలసిన గుణాలను ఏకరువుపెట్టాడు. ఆ లక్షణాలను మననం చేసుకున్నప్పుడు అనుకూలదాంపత్యం భగవంతుడు ప్రసాదించవలసిన వరమనిపిస్తుంది!

శేషాద్రి పరధ్యానంలో ఉండగానే పురోహితుడు ఆచారా లన్నింటినీ సాంగోపాంగంగా నిర్వర్తించి ముహూర్త మేళం కానివ్వమని కేక పెట్టాడు.

*

*

*

అప్రస్తుతమైన పరామర్శలతోనూ, అసందర్భమైన హాస్యాలతోనూ, ఆయాచితమైన గౌరవాలతోనూ విసుగెత్తిపోయిన శేషాద్రి ఆ రోజు సాయంత్రం కాస్త స్వేచ్ఛగా వూపిరి పీల్చుకోడానికి వీలుగా వూరికి దూరంగా పారిపోయాడు. ఆందోళనలకు, గందరగోళాలకు అలవాటైన శబ్దప్రపంచంలోకి చొచ్చుకుపోయిక్కొద్దీ శేషాద్రి మనసుకు శాంతి లభిస్తోంది. శాంతము లేక సౌఖ్యము లేదంటాడు త్యాగరాజు, శాంతం ఆయనకు సంగీతం ద్వారా లభ్యమైంది. తనకు ఏకాంతంలో లభ్యమవుతుందేమో!—నడుస్తూ నడుస్తూ ఆలోచనలో పడ్డాడు శేషాద్రి.... అదేం విచిత్రమోగానీ, ఈ వ్యావహారిక జగత్తులో ఎలాంటి అమందానందంలోనైనా సరే, ఒక ఆవేదన అంతర్లీనమై వున్నట్టుంది. సంబరా లన్నింటికి తలమానికమైన సంబరం

వివాహం. సృష్ట్యాదినుంచీ పరిణతి నందుతూ వచ్చిన మానవ నాగరకతలో చెప్పుకోదగ్గ గొప్ప మజిలీ వివాహం. మూడుమాసాలనాడు తనకు వివాహం నిశ్చయమైంది. ఆనాటినుంచీ తన హృదయం కడుపునిండుకూ కొత్తనీటిని పెట్టుకున్న చెరువులా తెలియని ఆనందంతో దబకలెత్తి పోతూనే వుంది. అప్పుడప్పుడూ మానవాకాశంలో తట్టిల్లతలా మెరసి మాయమైపోతూ వచ్చిన తన ఊహాసుందరి విస్పష్టమైన రూపాన్ని ధరించి తనకోసం వేచి చూస్తోందన్న భావన మదిలో మెదలిన ప్రతిసారీ హృదయవీణపైన ఆనంద బైరవి రవళించినట్టు తను పరవశుడై పోయాడు. ఆ పరవశత్వం వెనుక మళ్ళీ కొన్ని సందేహాలు—తన జీవితాన్ని పంచుకోనున్న ఆ అమ్మాయి ఎలాంటిది? ఎలా వుంటుంది? తల్లి ఆమెను ముత్తై మంటుంది. పగడ మంటుంది. చిదిమి దీపం పెట్టవచ్చునంటుంది. స్వరూపాన్ని కళ్ళెదుట నిలపదుగానీ ఆ వర్ణన పండుగనాటికిగానీ చేతికి రాబోని తినుబండంలా మనసును వూరిస్తుంది.

అసలు వేచివుండడంలోనే మోదమూ ఖేదమూ పాలూ, నీరులా కలిసి వున్నాయేమో! సమాగమాన్ని గురించి తలచుకున్న కొద్దీ మోదం, ఆలస్య మనిపించిన కొద్దీ ఖేదం.

ఎలాగై తేనేం. మూడుమాసాల వ్యవధి ముగింపుకు వచ్చింది.

ఐతే తన గ్రహచారం మాత్రం తనపట్ల వక్రించింది.

ఆవిడ నవ్వితే తనిప్పుడు ముత్యాలు ఏరుకోగూడదట! ఆవిడ పెదవి కదిపితే ఆ మాటల మకరందాన్ని ఆస్వాదించ గూడదట! ఆ మంచిరోజు కోసం తనింకా నాలుగు రోజులు వేచివుండాలని ఆంక్ష విధించారు పెద్దలు!

సంధ్యా సౌందర్యాన్ని విలోకిస్తూ ఏటి యిసుక తిన్నెపైన కూర్చున్నాడు శేషాద్రి. ఆకసంలో మబ్బులు, గాలిలో పక్షులు, నీటి పాయలో చేపలు జంటలు జంటలుగా పరుగెడుతున్నాయి. శేషాద్రి కళ్ళు మూసు కున్నాడు. ఏటి ప్రక్కన చెట్లగుబురులోనుంచి క్రొత్తగా జతకట్టిన కోయిల ఒకటి రసాలకిసలయంతో పదునెక్కిన పంచమస్వరంతో తన ప్రియురాలిని పిలుస్తోంది. శేషాద్రి చెవులు మూసుకున్నాడు.

శేషాద్రి మళ్ళీ కళ్లు తెరచి చూచేసరికి కొండలపైన నడయాడే పొగమబ్బుల్లా వెన్నెల వెలుగులు నందె చీకట్లోకి వ్యాపిస్తున్నాయి.

వూళ్ళోకి తిరిగివస్తూ మార్గ మధ్యంలో దారి తప్పాడు శేషాద్రి. లేత వెన్నెల్లో పొలాలగట్ల వెంబడి తిరిగి ఏవో కొండ గుర్తుల మూలంగా మళ్ళీ దారిలోబడి అత డిల్లు చేరుకునేసరికి రాత్రి తొమ్మిదిగంటలైంది. ఆసాటికి మగపెళ్ళివాళ్ళందరూ భోజనాలు ముగించి తమకోసం ప్రత్యేకించిన విడిదికి వెళ్ళిపోయారు. సాయంత్రం అయిదుగంటలనుంచీ కంటికి కనిపించకుండా పోయిన పెళ్ళికుమారుడికోసం వూరు వూరంతా గాలించిన ఆడ పెళ్ళివారికి అతడి పునర్దర్శనం లభించగానే ప్రాణాలు లేచినచ్చాయి. బహుశా ఏదో నిరాదరణ జరిగి ఉంటుందనీ, అందుపైన అలక సాధించడానికని పెళ్ళి కుమారు డిలా మాయమై పుంటాడనీ వూహాగానం చేసుకున్న ఆడపెళ్ళివారు, శేషాద్రి కనిపించగానే రెట్టింపు మోతాదులో వినయాలు ప్రదర్శింపసాగారు. ఈ తెచ్చికోలు వినయాల తాకిడికి తట్టుకోలేకపోయాడు శేషాద్రి. ఖాద్య సదార్థా లన్నింటినీ ఆకులోనే వదిలిపెట్టి, తొందర తొందరగా తిన్న శాస్త్రం ముగించి పైకి లేచాడు, అల్లుడికి కోసం వచ్చిందని అవతలివాళ్లు భావించడానికి అతడు భోజనం చేసిన పద్ధతిగూడా కొంతవరకూ సహకరించింది.

“ఎక్కడ పడుకుంటావు బావా?” అన్నాడు బావమరది.

“ఎక్కడైనా సరే. కానీ కొన్ని షరతులున్నాయి. మనుషులు మాటాడుతుంటే నాకు కన్ను మూతపడదు. చీమ చిటుక్కుమంటే మెలకువ వస్తుంది. గాలి బాగా వీస్తుండాలి. నాకు తెలిసినంతలో వసారాలో మంచం వేయిస్తే బాగుంటుంది....” అన్నాడు శేషాద్రి.

“ఆబ్బే, మా వూళ్ళో చలి ఎక్కువ బావా! నువ్వు నిభాయించుకో లేవు. పైగా....”

బావమరది మాటకు అడ్డుతగిలి “పరవాలేదు లేవోయ్! నీ కెందుకూ, నే నెలాగో సర్దుకుంటానులే” అన్నాడు చిరాకుగా శేషాద్రి.

రెండు మూడు రాత్రులుగా నిద్రలేని కారణంవల్ల పడుకోగానే నిద్ర పట్టవచ్చు ననుకున్నాడు శేషాద్రి. ఆ ఆశ అడియాసే అయింది. బావమరది మాటను బలపరుస్తూ చలిగాలి జోరుగా వీస్తోంది. అందుకు తోడుగా దోమల సంరంభం కూడా ఉద్భవంగా వుంది. శేషాద్రి దుప్పటికోనం పడకవైపు తడివి చూచాడు. తలగడను పైకెత్తి చూచాడు. మంచంపైన పరుపు మాత్రం ఉంది. దుప్పటి లేదు.

శేషాద్రికా క్షణాన నిజంగానే కోపం వచ్చింది.

మునుగు బిగదన్నుకోకపోతే తనకు నిద్ర పట్టదు. ఈ రాత్రి కిక తనకు నిద్రపట్టే యోగం వ్రాసిపెట్టలేదేమో! లేకుంటే తనపట్ల మితిమీరిన పరామరిక చూపెడుతున్న ఆడపెళ్ళివారు దుప్పటి విషయం యెందుకు విస్మయిస్తారు?

మడతలు విప్పి అంగవస్త్రాన్ని కప్పుకోడానికి ప్రయత్నించాడు శేషాద్రి. కానీ అది ఆపాదమస్తకానికీ చాలడంలేదు. పాదాలపైకి లాక్కుంటే తల బయట వుండిపోతుంది. తల పైకి తీసుకుంటే పాదాలు బయట ఉండిపోతాయి.

ఇక చేసేదిలేక కాళ్ళను కడుపులోకి తీసుకొని చేతుల్ని రొమ్ముపైన దాచుకుని, మాతృ గర్భస్థ శిశువులా మంచంపైన ముడుచుకు పోయాడు శేషాద్రి.

కాలం మెల్లగా దొర్లిపోతుంది.

శేషాద్రికి మాగన్నుగా నిద్రపట్టిందిగూడా!

మగతనిద్రలోనుంచీ ఉలికిపడిన వాడిలా వున్నట్టుండి మేలుకున్నాడు శేషాద్రి. శరీరంపైన ఏదో మెత్తని వస్తువు పరుచుకుంటున్నట్టు ఓ స్పృహ కలిగిం దతనికి! విప్పారిన శేషాద్రి కళ్ళకు అంగవస్త్రపు పొరలోనుంచీ మంచందాపున ఓ ఆకారం నిల్చునివున్నట్లు లీలగా భాసించింది. ముఖంపై నుంచి

బట్టను తొలగించడానికి అతడి చేతులు కదిలాయో లేదో, ఆ చలనాన్ని పసి గట్టి తన చేతుల్లోని శాలువా అంచుల్ని అలాగే శేషాద్రిపైకి వదిలిపెట్టి, మంచందాపున నిల్చున్న ఆకారం చీకటిలోకి జారిపోసాగింది. శేషాద్రి తటాలున చేయిసాచి ఆ ఆకృతిని ఒడిసి దగ్గరికి లాక్కోబోయాడు.

కానీ అప్పటికే ఆ నీడలాంటి ఆకారం చేయి దాటిపోయింది. శేషాద్రి చేతికి జడ మాత్రం దొరికింది. ఆ జడ కూడా ఒకటి రెండు ఊణాలు గిల గిలలాడి చేతి వ్రేళ్ళమధ్యనుంచి జారిపోయింది. జడ పొడుగునా గ్రుచ్చు కున్న చేమంతుల్లో నాలుగు పువ్వులు మాత్రం శేషాద్రికి దక్కాయి.

ఆరచేతిలో విరసి నవ్వుతున్న చేమంతుల్ని చూస్తున్నాడు శేషాద్రి. చేమంతులు కావు-ఇవి నవజీవనానందానికి చిహ్నాలు! పవిత్రమైన అనురాగ బంధానికి సాక్ష్యాలు. మనసిచ్చి మనసు పుచ్చుకోగల అర్ధాంగికోసం వర పడగా, భగవంతుడు తన కిచ్చిన వరాలు!

చేమంతిపువ్వుల కమ్మని తావిలో తన్మయుడౌతూ, వెచ్చని శాలువా క్రింద ఒళ్ళు విరుచుకున్నాడు శేషాద్రి. *

*Sweet fragrance of the coming
happiness of newly married man.*